

ایوب صابر *

معرکہ اسرارِ خودی

ایوب صابر

مثنوی اسرارِ خودی کے خلاف قلمی ہنگامے کی روداد اپنے اپنے طور پر، بعض ماہرین اقبال نے قلمبندی ہے۔ اراقم نے بھی اسے اجمالاً پیش کیا ہے۔^۱ اس مقام پر خاص خاص اعتراضات کا جائزہ مقصود ہے۔

لفظ خودی اور اس کے مفہوم پر اعتراضات

لفظ خودی کا لغوی مفہوم غرور اور تکبر بھی ہے۔ اس مفہوم کے تناظر میں ’خودی‘ کا لفظ بار بار ہدف اعتراض بنایا گیا۔ علامہ اقبال نے بھی متعدد بار اس لفظ کی توضیح کی۔ اسرارِ خودی کے دیباچے میں لکھا تھا کہ:

لفظ خودی کے متعلق ناظرین کو آگاہ کر دینا ضروری ہے کہ یہ لفظ اس نظم میں بمعنی غرور استعمال نہیں کیا گیا جیسا کہ عام طور پر اردو میں مستعمل ہے۔ اس کا مفہوم محض احساسِ نفس یا تعینِ ذات ہے۔^۲

اس سے بھی پہلے ”عجمی تصوف اور اسلام“ کے موضوع پر اپنے خطبے کے دوران اقبال نے کہا تھا:

متصوفین نے یہ لفظ غرور کے معنی میں استعمال نہیں کیا، بلکہ احساسِ ذات، انا اور میں کے معنی میں استعمال کیا ہے۔ ان کا مقصد یہ ہے کہ انسان اپنے آپ کو مٹا دے، اپنے نفس کی نفی کر دے، تب معرفت کی منزل پر فائز ہو سکتا ہے حال آنکہ یہ تصور بالکل خلافِ اسلام ہے۔^۳

مذکورہ الفاظ کے علاوہ اقبال نے جان، زندگی، من اور روح کے الفاظ خودی کے مترادفات کے طور پر استعمال کیے ہیں۔^۵ انگریزی میں personality (شخصیت)، ego (ذات) اور self (خود) کے الفاظ استعمال کیے ہیں۔^۶ ڈاکٹر این مری شمل نے تصریح کی ہے کہ:

روحانی اور غیر فانی ذات یا نفس (self) کے معنوں میں مولانا رومی نے بھی 'خودی' کا لفظ استعمال کیا ہے۔^۷

اقبال کی توضیحات کے باوجود یہ اعتراض دہرایا جا رہا تھا کہ اقبال کا فلسفہ خودی مستعار ہے۔^۸ اس غلط فہمی کا ایک مرتبہ پھر زائل کرنے کے لیے اقبال نے ایک وضاحت (An exposition of the self) بذریعہ نیازی سے، ۱۹۳۷ء میں، قلمبند کرائی۔ اس مضمون کے آخری حصے میں لفظ خودی کا مفہوم بعنوان 'The Meaning of 'Khudi'' بیان ہوا ہے۔ اس میں علامہ اقبال نے وضاحت کی ہے کہ لفظ 'خودی' بڑے سائل کے بعد اختیار کیا گیا تھا۔ ادبی نقطہ نظر سے اس میں خامیاں ہیں اور اخلاقی اعتبار سے فارسی اور عربی دونوں زبانوں میں یہ بڑے معنوں میں استعمال ہوتا ہے۔ 'من' (I) کے لیے دوسرے مابعد الطبیعی الفاظ مثلاً امانیت، نفس، شخص اور انا بھی ایسے ہی خراب ہیں۔ ضرورت ایک ایسے بے رنگ لفظ کی ہے جس کے ساتھ کوئی اخلاقی مفہوم وابستہ نہ ہو۔ اردو اور فارسی میں ایسا کوئی لفظ نہیں ہے۔ خودی کا لفظ میں نے شعری ضرورت کے تحت منتخب کیا اور فارسی میں 'من' (self) کی بے رنگ حقیقت کے لیے لفظ 'خودی' کے استعمال کی شہادت بھی ہے۔

اقبال نے مزید بتایا کہ اخلاقی طور پر میں نے 'خودی' کا لفظ 'خود اعتمادی' — 'بقائے ذات' بلکہ ادعائے ذات (self assertion) کے لیے بھی استعمال کیا ہے؛ ادعائے ذات جب زندگی اور قوت کے لیے ضروری ہو۔ یہ قوت موت کا سامنا کرتے ہوئے بھی صداقت، انصاف اور فرض کی ادائیگی پر قائم رہتی ہے۔ یہ اخلاقی کردار خودی کی قوتوں کو مجتمع کرتا ہے اور انھیں انتہا اور ہلاکت سے بچاتا ہے۔^۹

دیباچہ اسرارِ خودی کے آغاز میں بھی خودی کے اس وصف کا اقبال نے ذکر کیا ہے۔ دیباچے کے پہلے جملے میں خودی کو وحدت و جدائی یا شعور کا روشن نقطہ کہا ہے جس سے تمام انسانی تخیلات، جذبات اور تمنیات مستفیر ہوتے ہیں۔ یہ ایک پراسرار شے ہے جو فطرتِ انسانی کی منتشر اور غیر محدود کیفیتوں کی شیرازہ بند

ہے۔ یہ خودی یا انا یا میں اپنے عمل کی رو سے ظاہر اور اپنی حقیقت کی رو سے مضمحل ہے۔ ہال جبریل کی ایک غزل میں مومن کی دنیا کا بار بار ذکر ہے۔ اس میں بھی خودی کے اوصاف بیان ہوئے ہیں۔ اپنے من میں ڈوبنے سے زندگی کا سراغ ملتا ہے۔ من کی دنیا سوز و مستی اور جذب و شوق کی دنیا ہے۔ یہاں نہ افرنگی کا راج ہے نہ برہمن کا تان اس شعر پر ٹوٹی ہے:

پانی پانی کر گئی مجھ کو قلندر کی یہ بات
تو جھکا جب غیر کے آگے نہ من تیرا نہ تن!

خودی کا خاکہ تو اسرارِ خودی میں پیش ہوا ہے لیکن اقبال زندگی بھر اس خاکے میں رنگ بھرتے رہے ہیں۔ مثلاً ہال جبریل کی نظم ساقی نامہ میں خودی کے متعدد اوصاف نمایاں ہوئے ہیں۔

وحدت الوجود کی مخالفت پر اعتراضات

۲۳۹
ابصار

اسرارِ خودی پر شدید اعتراضات دو وجوہ سے ہوئے۔ ایک جہا اقبال کی حافظ شیرازی پر تنقید تھی اور دوسری وجہ یہ تھی کہ اقبال نے مثنوی کے دیباچے میں وحدت الوجود کی مخالفت کی تھی۔ معترضین کے نزدیک اسلام کا کمال تصوف اور تصوف کا کمال وحدت الوجود تھا۔ تصوف وجودیہ کی مخالفت کو صوفی تحریک مٹانے کی کوشش اور تصوف نیز اسلام پر حملہ تصور کیا گیا۔ سید محمد ذوقی شاہ نے لکھا:

تصوف کلیتاً اسلام ہے، اسلام کی روح ہے، اسلام کا جمال ہے، اسلام کا کمال ہے... مجھے اس کی ضرورت نہیں کہ وحدت الوجود کے مسئلے پر اقبال سے بحث چھیڑوں۔ اس مسئلے کو بحث سے کوئی تعلق ہی نہیں۔ یہ کوئی استدلالی چیز نہیں، نہ نوشت و خواندگی اس تک رسائی ہے۔ علوم عقلی اس کے محاصرے سے عاجز ہیں۔ عقل انسانی اس کے فہم سے قاصر ہے۔^{۱۰}

ذوقی شاہ نے یہ بھی لکھا کہ:

مثنوی اسرارِ خودی میں آزارِ خودی کی جن تیوروں سے حمایت کی گئی ہے وہاں اعتبار ہے
نتائج کے ایک حملہ ہے جو اسلام پر اسلام ہی کی آڑ میں ہوا ہے۔^{۱۱}

ذوقی شاہ نے بتایا کہ مسلمانوں کا نصب العین اللہ ہے جب کہ اقبال کے نزدیک نظامِ عالم کی تسخیر۔^{۱۲} انھوں نے اپنے مضمون کا اختتام ایک شعر پر کیا جس میں ذکر تو حید کا ہے۔^{۱۳} اس سے ظاہر ہوتا ہے کہ معترض کے نزدیک تو حید اور وحدت الوجود میں کوئی فرق نہیں۔

خواجہ حسن نظامی نے بھی اسرارِ خودی کو مذہب پر حملہ تصور کیا۔^{۱۴} انھوں نے وحدت الوجود سے متعلق آٹھ سوالات مرتب کیے۔^{۱۵} اور مشائخ سے ان کے جواب حاصل کیے جنھیں اہتمام سے شائع کیا۔ مشیر حسین قدوائی نے ایک مضمون بعنوان ”خودی اور رہبانیت“ لکھا جس میں رہبانیت کی حمایت میں رسول اکرمؐ کا یہ فرمان نقل کیا کہ ”ان کو ہرگز نہ چھیڑیں۔“^{۱۶} مختصر یہ کہ روایتی تصوف کے حامیوں نے مثنوی اسرارِ خودی کو اقبال کی وجودی تصوف کی مخالفت کے باعث، نہ صرف تصوف کے بلکہ اسلام کے بھی خلاف قرار دیا۔

* * *

ان اعتراضات سے بنیادی طور پر، دو سوال پیدا ہوتے ہیں۔ ایک یہ کہ ”مثنوی اسرارِ خودی خلاف اسلام ہے؟“ اور دوسرا یہ کہ ”کیا وجودی تصوف عین اسلام ہے؟“ بعض صاحبانِ علم نے جو تصوف کے بھی حامی تھے، مثنوی کو خلاف اسلام قرار دینے پر گرفت کی۔ مولوی محمود علی نے لکھا:

خدا را کوئی بتائے کہ نفسِ مثنوی میں اقبال کون سا خیال پیش کرتا ہے جو اسلامی تعلیم کے خلاف یا کم از کم تصوف کے مخالف سمجھا جاتا ہے۔ اقبال انسان کو اس کی اپنی قابلیت اور قدرت کی عطا کردہ نعمتوں سے باخبر ہونے کی ترغیب دیتا ہے۔ کیا یہ اسلام یا تصوف کے خلاف ہے؟ ... کیا من عرف نفسه فقد عرف ربه کہنہ والے اپنی بات کے لیے کچھ نکلے کر اپنے نفس کو بیچانے کی ترغیب سے بیزار ہو گئے؟ کیا اپنے نفس کو بیچانے کے بعد جس کو ذاتِ مطلق کا مظہر اتم سمجھتے ہو، اسی میں تم کو کوئی خوبی نظر نہ آئے؟ اور کیا ان خوبیوں سے کام لینے والا تصوف اور اسلام سے باہر ہو جائے گا؟^{۱۷}

شاہ محمد سلیمان پھلواری شریف اور اکبر الہ آبادی تصوف کے علمبردار تھے لیکن وحدت الوجود کو عین اسلام ماننے کے لیے آمادہ نہ ہوئے۔ شاہ سلیمان نے لکھا کہ وحدت الوجود ایک علمی مسئلہ ہے، مشاہدہ انوار سے اس کا تعلق ضرور ہے مگر مادی نجات سے اس کا کوئی واسطہ نہیں۔^{۱۸} اپنے ایک خط میں اکبر الہ آبادی نے خواجہ حسن نظامی کو لکھا کہ:

حضرت اقبال نے میرے نزدیک تمہید میں احتیاط نہیں کی اور بڑا مجموعہ دلوں کا مغموم و مایوس ہو گا لیکن اب وہ سنبھل کر مسئلہ وحدت الوجود اور مسئلہ رہبانیت پر گفتگو کریں گے۔ میں آپ کو

مناسب اور محفوظ جگہ نہ پاؤں گا اگر آپ قرآن مجید سے مسئلہ وحدت الوجود کو ثابت کرنے کے لیے قلم اٹھائیں گے۔ علمائے شریعت نے غالباً فرمادیا ہے کہ یہ مسئلہ جزو اسلام نہیں۔^{۱۹}

علامہ اقبال نے اپنے متعدد مضامین اور دسیوں خطوط میں تصوف پر اظہار خیال کیا جس سے اسلامی اور غیر اسلامی تصوف کا فرق واضح ہو جاتا ہے۔ اقبال نے بتایا کہ:

صوفی تحریک کو مٹانا میرا مقصد نہیں۔ میرا مقصد محض اسلام کی حفاظت ہے۔^{۲۰}

اقبال نے لکھا کہ:

اگر میں تمام صوفیہ کا مخالف ہوتا تو مثنوی میں ان کی حکایات و مقولات سے استدلال نہ کرتا۔^{۲۱}

اقبال کا عمل عہد ماصفا و دعوے ماکدر پر تھا۔ مشرقی اور مغربی فکر و ادب کے علاوہ متصوفانہ لٹریچر کے بارے میں بھی ان کی یہی روش رہی ہے۔^{۲۲} ایک ہی صوفی کے ہاں اگر کوئی بات مفید اور اسلام کے مطابق دیکھی تو اسے اپنا لیا اور مضمر نیز خلاف اسلام نظر آئی تو اس پر گرفت کی۔ یہ حقیقت نمایاں طور پر سامنے آتی ہے کہ اقبال کے نزدیک اعتبار صرف قرآن حکیم کا ہے۔ انھوں نے تصوف کو بھی قرآن ہی کے معیار پر پرکھا اور حسب ذیل نتیجے تک پہنچے:

مجھے اس امر کا اعتراف کرنے میں کوئی شرم نہیں کہ میں ایک عرصے تک ایسے مسائل و عقائد کا قائل رہا جو بعض صوفیہ کے ساتھ خاص ہیں اور جو بعد میں قرآن شریف پر تہمید کرنے سے قطعاً غیر اسلامی ثابت ہوئے۔ مثلاً شیخ محی الدین ابن عربی کا مسئلہ قدم ارواح کملہ، مسئلہ وحدت الوجود یا مسئلہ تنزلات ستیا دیگر مسائل جن کا ذکر عبد الکریم جیلی نے اپنی کتاب انسان کامل میں کیا ہے۔ مذکورہ لائیتوں مسائل میرے نزدیک مذہب اسلام سے کوئی تعلق نہیں رکھتے۔^{۲۳}

اس ضمن میں اقبال کا خط بنام حسن نظامی مورخہ ۳۰ دسمبر ۱۹۱۵ء خاص اہمیت کا حامل ہے۔ اس میں

اقبال لکھتے ہیں کہ:

میرا فطری اور آبائی میلان تصوف کی طرف ہے اور یورپ کا فلسفہ پڑھنے سے یہ میلان اور بھی قوی ہو گیا تھا، کیونکہ فلسفہ یورپ یکیشیت مجموعی وحدت الوجود کی طرف رخ کرتا ہے، مگر

قرآن پر تدبر کرنے اور تاریخ اسلام کا بغور مطالعہ کرنے کا نتیجہ یہ ہوا کہ مجھے اپنی غلطی معلوم ہوئی اور میں نے محض قرآن کی خاطر اپنے قدیم خیال کو ترک کر دیا۔^{۲۴}

اسی خط میں اقبال نے تو حید اور وحدت الوجود کا فرق واضح کیا ہے۔ لکھتے ہیں:

اصل بات یہ ہے کہ صوفیہ کو تو حید اور وحدت الوجود کا مفہوم سمجھنے میں سخت غلطی ہوئی ہے۔ یہ دونوں اصطلاحیں مرادف نہیں بلکہ مقدم الذکر کا مفہوم خالص مذہبی ہے اور مؤخر الذکر کا مفہوم خالص فلسفیانہ ہے۔ تو حید کے مقابلے میں یا اس کی ضد لفظ کثرت نہیں جیسا کہ صوفیہ نے تصور کیا ہے بلکہ اس کی ضد شرک ہے۔ وحدت الوجود کی ضد کثرت ہے۔ اس غلطی کا نتیجہ یہ ہوا کہ جن لوگوں نے وحدت الوجود یا زمانہ حال کے فلسفہ یورپ کی اصطلاح میں تو حید کو ثابت کیا وہ مؤحد تصور کیے گئے۔ حال آنکہ ان کے ثابت کردہ مسئلے کا تعلق مذہب سے نہ تھا بلکہ نظام عالم کی حقیقت سے تھا۔ اسلام کی تعلیم نہایت صاف و روشن ہے یعنی یہ کہ عبادت کے قابل صرف ایک ذات ہے۔ باقی جو کچھ کثرت نظام عالم میں نظر آتی ہے، وہ سب کی سب مخلوق ہے۔^{۲۵}

وجودی تصوف سکون، جمود اور رہبانیت کو جنم دیتا ہے جب کہ اقبال کے نزدیک اسلامی تصوف دنیا داری اور رہبانیت کے درمیان اعتدال کی راہ ہے اور اس کا زور عمل پر ہے جس کا نقطہ کمال جہاد ہے۔ رہبانی یا عجمی تصوف پر اقبال کا ایک بڑا اعتراض یہ ہے کہ اسلامی دستور العمل میں باطنی معانی تلاش کر کے عجمی صوفیہ نے اسلام کو مسخ کر دیا۔ قبل از اسلام بیشتر عجمی شعرا وجودی فلسفے کی طرف مائل تھے۔ اسلام نے اس رجحان کو روکا لیکن وقت پا کر ایران کا آباء اور طبعی مذاق اچھی طرح سے ظاہر ہوا اور اس طرح مسلمانوں میں وجودی لٹریچر کی بنیاد پڑی۔ ان شعرا نے نہایت عجیب و غریب اور بظاہر دُغریب طریقوں سے شعائر اسلام کی تردید و تنسیخ کی ہے اور اسلام کی ہر محمود شے کو ایک طرح سے مذموم بیان کیا ہے۔^{۲۶}

اقبال نے اس تصوف کو عین اسلام کہا جس کا مقصد شعائر اسلامیہ میں خلوص پیدا کرنا ہے اور اس تصوف کو رو کیا جو باطنی دستور العمل پر مبنی ہے۔ اس ضمن میں ایک مستقل مضمون ”علم ظاہر و علم باطن“ لکھ کر احادیث نیز جدید علماء صوفیہ کی آرا کے حوالے سے باطنی علم کو غیر مستند اور ناقابل اعتبار ٹھہرایا۔^{۲۷} ایک اور مضمون میں مخفی اصول کو عجمیت کا دھندلکا کہہ کر اس سے باہر نکلنے کی تلقین کی اور اس بات پر زور دیا کہ دنیا کے اسلام کے

احیا کا انحصار اس پر ہے کہ بڑی سختی سے توحید کے اصول کو اپنایا جائے۔^{۲۸} اقبال نے وحدت الوجود کو بار بار غیر اسلامی قرار دیا اور اس کی تردید و مذمت کی۔^{۲۹} حالتِ صحو کو مفید اور حالتِ سکر کو مضر اور اسلام کے منافی بتایا۔^{۳۰} اور رہبانیت کو غیر اسلامی ثابت کیا جس سے خواجہ حسن نظامی نے بھی بالآخر اتفاق کر لیا۔^{۳۱}

اسرارِ خودی یا معقول

اپنے مضمون بعنوان ”اسرارِ خودی“ میں حسن نظامی نے، اسرارِ خودی کو پانچ وجوہ سے یا معقول قرار دیا۔^{۳۲} اقبال نے اسی عنوان سے لکھے گئے مضمون میں پانچوں وجوہ پر بحث کی۔^{۳۳} حسن نظامی نے پہلی وجہ یہ بیان کی کہ اقبال نے خودی کی حفاظت پر جو کچھ لکھا ہے، وہ کچھ ٹوکھا اور زالا نہیں بلکہ قرآن شریف کی تعلیم سے بہت ہی کم ہے لہذا بمقابلہ قرآن اس کی ضرورت نہیں اور جس کی ضرورت نہ ہو اس سے اتفاق کیوں کروں۔ حسن نظامی کا یہ اعتراض عجیب تھا۔ اگر کوئی نماز کی تلقین کرے تو کیا یہ موقف اختیار کرنا مناسب ہوگا کہ چونکہ قرآن میں نماز ادا کرنے کی بار بار تاکید کی گئی ہے لہذا بمقابلہ قرآن یہ تلقین کم ہے، اس لیے اس سے اتفاق نہیں کیا جاسکتا۔ (اس موقف سے ظاہر ہے کہ خواجہ حسن نظامی اور ان کے حامیوں کی یہ رائے درست نہیں تھی کہ مثنوی اسرارِ خودی اسلام پر حملہ ہے۔) اقبال نے اس بات سے اتفاق کیا کہ قرآن میں تعلیمِ خودی زیادہ ہے اور اس دلیل پر حیرت ظاہر کی کہ چونکہ حسن نظامی کو مثنوی کی ضرورت نہیں، اس لیے وہ یا معقول ہے۔

حسن نظامی نے مثنوی کے یا معقول ہونے کی دوسری وجہ یہ بتائی کہ دیباچے میں مسئلہ وحدت الوجود اور صوفیوں کو ملزم قرار دیا گیا ہے۔ اقبال کا مقصد صوفی تحریک کو دنیا سے منانا ہے اور وہ اس میں قیامت تک کامیاب نہیں ہو سکتے لہذا مثنوی بے نتیجہ اور لغو ہے۔ اقبال نے جواب میں لکھا کہ ناکامی لغویت کا ثبوت نہیں ہوتی اور نہ صوفی تحریک کو منانا میرا مقصد ہے۔ اقبال نے اس طرف توجہ دلائی کہ جو الزام میں نے وجودی صوفیوں پر لگایا ہے اسے حسن نظامی دلائل سے بے بنیاد ثابت کرتے تو ایک بات ہوتی۔

یا معقولیت کی تیسری وجہ یہ بتائی گئی کہ مصنف نے دیباچے میں حکماء یورپ کی پیروی میں اپنے عقائد بدل دینے کی صلاح دی ہے۔ اقبال نے جواب میں لکھا کہ اگر یہ وجہ صحیح ہوتی تو مثنوی کو یا معقول قرار دینے کے لیے یہی ایک وجہ کافی تھی۔ اقبال نے دیباچے کی متعلقہ عبارت نقل کی^{۳۴} اور لکھا کہ ”کہاں میں نے مسلمانوں کو یہ صلاح دی ہے کہ وہ اپنے عقائد بدل دیں۔“^{۳۵}

نامعقولیت کی چوتھی وجہ یہ بتائی گئی کہ مثنوی گو خودداری سکھاتی ہے مگر ساتھ ہی مغربی خود غرضی بھی سکھاتی ہے جو اسلام کے سراسر خلاف ہے۔ اقبال نے اس دعوے کو غلط قرار دیا اور لکھا کہ اس کی تائید میں مثنوی کا ایک شعر پیش نہیں کیا گیا۔

حسن نظامی نے پانچویں وجہ یہ بتائی کہ اس مثنوی نے میری خودی کی توہین کی ہے۔ جواباً اقبال نے لکھا کہ چونکہ خواجہ صاحب حافظ کے حلقہ بگوش ہیں اور مثنوی میں حافظ پر تنقید کی گئی ہے اس لیے ان کے نزدیک مثنوی نامعقول ہے۔ اقبال نے اس ضمن میں اپنا معقول دفاع کیا: اس کے باوجود بعد میں حافظ سے متعلق اشعار مثنوی سے خارج کر دیے اور اس طرح حافظ کے ارادت مندوں کی شکایت رفع کر دی۔

تحقید حافظ پر اعتراضات

خواجہ حسن نظامی نے اقبال کی تحقید حافظ کو حافظ کی ”بے حرمتی“ اور ”آمر و ریزی“ کہہ کر احتجاج کیا۔ انھوں نے لکھا کہ اگر اقبال سچے ہیں کہ کلام حافظ نے مسلمانوں کو کم ہمت بنا دیا تو میں پوچھوں گا کہ آنحضرتؐ نے جو دنیا بھر کی مذمت کی تھی، اس سے مسلمانوں کی ہمت کیوں نہ ٹوٹی۔ اسرار خودی دنیا کو مقدم کر کے کیا دکھائے گی۔ ۳۶ مسلم فلاسفر وطبعی، نے دعویٰ کیا کہ حافظ کا تصوف قرآن مجید سے ایک حرف بھی جدا نہیں اور اقبال کے خیالات مانع نہ جانے آنگن ٹیڑھا کے مصداق کمزور ہیں۔ ۳۷ مشیر حسین قدوائی نے اپنے مضمون بعنوان ”اسرار خودی دیوان حافظ“ میں اقبال کے مصرعے ”الحذر الحذر زگو سفندان الحذر کو بے ادبناہ اور طفلناہ کہہ کر اس کا جواب لکھا اور حافظ کا شعرا نقل کر کے اقبال کے اس دعوے کی تردید کی کہ حافظ کا فلسفہ خودی کو فنا کرتا ہے یا پست ہمتی سکھاتا ہے۔ قدوائی کے نزدیک حافظ کا فلسفہ انسان کے بہترین اوصاف پر حاوی ہے۔ ۳۸ حکیم فیروز الدین طغرائی نے ایک رسالہ لسان الغیب شائع کیا اور لکھا کہ اسرار خودی کا مطالعہ یاس آفرین ثابت ہوا اس لیے کہ اقبال ارباب مشاہدہ میں سے نہیں ہیں، نیز اقبال نے کلام حافظ میں موجود جوش، ولولہ انگیزی، تحریک عمل، صبر و استقلال، حزم و احتیاط اور فلسفہ اخلاق کی تعلیم کو نظر انداز کر دیا ہے۔ ۳۹ پیر زادہ مظفر احمد فضلی اور ملک محمد کاشمیری نے مثنویاں لکھ کر حافظ کی تعریف کی اور اقبال کو برا بھلا کہا۔ ۴۰

خواجہ حسن نظامی کے (بعد کے) اس اعتراف کا ذکر ہو چکا ہے کہ قرآن میں جو دعائیں سکھائی گئی ہیں وہ اولاً دنیا اور ثانیاً آخرت کی بھلائی کے لیے ہیں۔ ۴۱ مسلم فلاسفر وطبعی کے مضمون اور مذکورہ مثنویوں میں خواجہ

حافظ سے ارادت مندی کا اظہار ہے۔ ان کا کوئی علمی مقام نہیں البتہ قدوائی اور طغرائی نے کلام حافظ کے اوصاف مثالوں سے واضح کیا اور علامہ اقبال نے، اس ضمن میں، اپنے موقف کی وضاحت بھی کی۔ انھوں نے لکھا کہ:

شاعرانہ اعتبار سے میں حافظ کو نہایت بلند پایہ سمجھتا ہوں... وہ انسانی قلب کے راز کو پورے طور پر سمجھتے ہیں لیکن فردی اور ملی اعتبار سے... اگر کسی شاعر کے اشعار اغراضی زندگی میں مدد ہیں تو وہ شاعر اچھا ہے اور اگر اس کے اشعار زندگی کے منافی ہیں یا زندگی کی قوت کو کمزور اور پست کرنے کا میلان رکھتے ہیں تو وہ شاعر خصوصاً قومی اعتبار سے مضرت رساں ہے... وہ (خواجہ حافظ) ایک ایسی کیفیت کو محبوب بناتے ہیں جو اغراضی زندگی کے منافی ہے بلکہ زندگی کے لیے مضرت ہے... اس میں شک نہیں کہ ان کے دیوان میں ایسے اشعار موجود بھی ہیں جو تحفظ ذاتی کے مدد ہیں۔ مگر میری تنقید پر رائے زنی کرنے والوں کو یاد رکھنا چاہیے کہ حافظ شیرازی مسلمان تھے اور ان کے رگ و ریشے میں اسلام تھا۔ وحدت الوجودی تصوف نے خواہ ان کے نقطہ نظر کو کتنا ہی تبدیل کیوں نہ کر دیا ہو، یہ ممکن نہیں کہ کبھی صحو سکر پر غالب نہ آتا ہو اور وہ ایسے اشعار نہ لکھتے ہوں۔ حکیم فیروز الدین صاحب طغرائی نے اپنے رسالہ لمسسان الغیب میں ایسے بہت سے اشعار لکھے ہیں اور گواہوں نے اپنے خیال میں میری مخالفت کی ہے، حقیقت میں انھوں نے میرے مقصد کی تصدیق کی ہے... بحیثیت مجموعی خواجہ حافظ کا اخلاقی نصب العین حالت سکر ہے نہ حالت صحو۔ اور کسی شاعر کی تنقید کے لیے اس کے عام نصب العین ہی کو ملحوظ رکھا جاتا ہے۔^{۴۲}

اقبال نے دوسرے مضامین اور متعدد خطوط میں اپنی معیہ حافظ کی مخالفت پر اظہار خیال کیا ہے۔^{۴۳} ملی نشاۃ ثانیہ اور حافظ سے متعلق اشعار مثنوی سے حذف کرنے کے تاظر میں، اکبر الہ آبادی کے نام ان کے مکتوب مورخہ ۱۱ جون ۱۹۲۸ء کا ایک اقتباس درج کرنے پر اکتفا کیا جاتا ہے۔ اقبال کا موقف اس سے واضح ہو جاتا ہے۔ لکھتے ہیں:

آج اور کل دو اور خط آپ کے موصول ہوئے۔ میں نے خواجہ حافظ پر کہیں یہ الزام نہیں لگایا کہ ان کے دیوان سے میکشی بڑھ گئی۔ میرا اعتراض حافظ پر بالکل اور نوعیت کا ہے۔ اسرارِ خودی میں جو کچھ لکھا گیا وہ ایک لٹریٹری نصب العین کی تنقید تھی جو مسلمانوں میں کئی

صدیوں سے پا پور ہے۔ اپنے وقت میں اس نصب العین سے ضرور فائدہ ہوا، اس وقت یہ غیر مفید ہی نہیں بلکہ مضر ہے۔ خواہہ حافظ کی ولایت سے اس تنقید میں کوئی سروکار نہ تھا نہ ان کی شخصیت سے، نہ اشعار میں ’مے‘ سے مراد وہ ’مے‘ ہے جو لوگ ہوٹلوں میں پیتے ہیں بلکہ اس سے وہ حالج سکر (narcotic) مراد ہے جو حافظ کے کلام سے نیکیت مجموعی پیدا ہوتی ہے ... عجی تصوف سے لٹریچر میں لفرسی اور حسن و چمک پیدا ہوتا ہے مگر ایسا کہ طبائع کو پست کرنے والا ہے۔ اسلامی تصوف دل میں قوت پیدا کرتا ہے اور اس قوت کا اثر لٹریچر پر ہوتا ہے۔ میرا تو یہی عقیدہ ہے کہ مسلمانوں کا لٹریچر تمام ممالک اسلام میں قابل اصلاح ہے۔ pessimistic literature کبھی زندہ نہیں رہ سکا۔ قوم کی زندگی کے لیے اس کا اور اس کے لٹریچر کا optimistic ہونا ضروری ہے۔ اسرار خودی میں حافظ پر جو کچھ لکھا گیا ہے، اس کو خارج کر کے اور اشعار لکھے ہیں جن کا عنوان یہ ہے: ”در حقیقت شعر و اصلاح ادبیات اسلامیہ“۔ ان اشعار کو پڑھ کر مجھے یقین ہے کہ بہت سی غلط فہمیاں دور ہو جائیں گی اور میرا اصل مطلب واضح ہو جائے گا۔^{۴۴}

کچھ اور اعتراضات

صوفی حلقہ معتمد افلاطون پر بھی معترض ہوا۔ اقبال کی کی تنقید رہبانیت اور اعیان کی بنا پر تھی۔ جواباً کسی نے، اسلامی حوالوں سے، اعیان کو ثابت نہ کیا۔ ذوقی شاہ نے ”یورپی فلسفہ ٹولنے“ پر اعتراض کیا اور اقبال پر مغرب زدگی کا الزام عائد کر دیا۔^{۴۵} حسن نظامی نے بھی لکھا کہ:

اسرار خودی میں کن کن یورپین فلاسفوں کی روح ہے، اس کو ذرا سمجھ لینے دو۔^{۴۶}

اسرار خودی کا ترجمہ شائع ہوا تو یورپی تبصرہ نگاروں نے تصور خودی کو میٹھے اور برگسان سے مستعار بتایا۔ اس کے نتیجے میں ہندوستانی معترضین نے اس الزام کو اپنا طیرہ بنا لیا اور اسے بار بار دہراتے رہے ہیں۔ چنانچہ اس کا مفصل مطالعہ ”کیا فکر اقبال مستعار ہے؟“ کے زیر عنوان راقم نے اپنی کتاب اقبال کی فکری تشمکیل: اعتراضات اور تاویلات کا جائزہ میں پیش کیا ہے۔

یہ اعتراض بھی ہوا کہ اقبال نے، مثنوی میں اجتماعی خودی کو نظر انداز کر دیا ہے جب کہ اجتماعی خودی اسرار خودی کے موضوع سے باہر تھی؛ چنانچہ اگلے ایڈیشن میں مثنوی کے نام کے نیچے ”یعنی حقائق حیات فردیہ“ کے الفاظ کا اضافہ کر دیا۔^{۴۷}

جماعتی خودی کے رموز، مثنوی کے دوسرے حصے (رموز بیخودی) میں جلدی پیش ہونا تھے لیکن اسرار خودی کے خلاف پاپلمی ہنگامے کے باعث اس میں تاخیر ہوئی۔^{۴۸} ذوقی شاہ نے سورۃ الشعراء کی وہ آیات درج کیں جن میں کہا گیا ہے کہ شعرا کی پیروی گمراہ لوگ کرتے ہیں۔ بعد ازاں لکھا کہ: اقبال اپنی تحقیقات کے نتائج کھلے میدان میں آکر آشکارا کرتے اور اداے مطلب کے لیے وہ طرز اختیار کرتے جو شاعرانہ رنگ آمیزیوں سے پاک ہوتا۔^{۴۹}

لیکن جب اقبال کو کھلے میدان میں آنا پڑا اور انھوں نے اپنے نتائج تحقیق نثر میں بیان کیے تو ذوقی شاہ نے خاموشی اختیار کر لی۔ یہ عجیب بات ہے کہ اقبال کے قدامت پسند معترضین نے جب کبھی سورۃ الشعراء کی مذکورہ آیات کا حوالہ انہدام اقبال کے لیے پیش کیا تو اسی سورۃ کی بعدی آیات کو نظر انداز کر دیا جن میں صاحب ایمان شعرا کا استثنا ہے۔^{۵۰}

مثنوی اسرار خودی سر علی امام کے نام منسوب کی گئی تھی۔ خواجہ حسن نظامی نے اس پر اعتراض کیا۔ انھوں نے لکھا کہ ایک دنیا دار کے سامنے سر جھکا کر اقبال نے اپنی مثنوی کے خلاف کیا ہے۔ اقبال نے اس کے جواب میں وضاحت کی کہ ڈیٹیکشن کا مطلب مدلل نہیں جیسا کہ کوئی مرید اپنے پیر کے آگے سجدہ کرتا ہے۔ خواجہ صاحب کے ذہن میں کوئی ایسی بات ہے تو درست نہیں ہے۔ ڈیٹیکشن سے مراد محض اظہار محبت و اخلاص ہے جو دو آدمیوں کے ذاتی تعلقات پر مبنی ہوتا ہے۔^{۵۱}

اس میں اسرار خودی (فرا موش شدہ ایڈیشن) کی مرتب شائستہ خاں نے ایک خاص نکتے کی طرف توجہ دلائی ہے۔ لکھا ہے کہ:

اس انتساب کو صرف ایک عام سی مدحیہ نظم مان کر پڑھا گیا۔ پھر پڑھا گیا تو سمجھا نہیں گیا، اور سمجھا گیا تو فقط اتنا کہ علی امام کا قصیدہ ہے۔^{۵۲}

انتساب کے کل انیس اشعار تھے جن میں گیارہ اشعار اقبال کے بارے میں تھے۔ اسرار خودی کے دوسرے ایڈیشن میں ان اشعار کو انتساب سے نکال کر تمہید میں شامل کر دیا گیا۔ انتساب کے آٹھ اشعار جو علی امام سے متعلق تھے دوسرے ایڈیشن میں شامل رکھے گئے البتہ تیسرے ایڈیشن میں انھیں شامل نہ کیا گیا۔ ان آٹھ اشعار میں سے پہلے دو اشعار بظاہر قابل اعتراض نظر آتے ہیں جو حسب ذیل ہیں:

اے امام! اے سید والا نسب
دوامت فخر اشرف عرب
سلطنت را دیدہ افروز آمدی
عقل کل را حکمت آموز آمدی

اس ضمن میں شائستہ خاں نے لکھا کہ:

وہ سید تھے اور اچھے نسب کے سید (نواب امداد اثر کے صاحبزادے)۔ سیدوں کا خاندان
نسبت رسالت سے عرب کے اشرف کے لیے بھی فخر کا باعث تھا اور امام سر علی نام تھا۔ پہلے
شعر میں اس کے سوا اور کچھ نہیں اور اس میں بھلا قابل اعتراض بات کیا ٹھہرتی ہے۔ اگلے شعر
میں یہ ہے کہ سلطنت کے لیے تو دیدہ افروز ہے اور سلطنت ہند چلانے والے (عقل
کل۔ وائسرائے) کے لیے حکمت آموز۔^{۵۳}

شائستہ خاں نے علی امام کے متعدد اوصاف بیان کیے ہیں۔ مثلاً وہ وائسرائے کی کونسل کے ممبر یعنی
ہندوستان کے وزیر قانون تھے۔ ان کی تحریک پر سلطنت ہند کا دار الحکومت کلکتہ سے دہلی تبدیل کیا گیا۔ ان کے
اصرار پر بہار و اڑیسہ کو بنگال سے الگ ایک صوبے کی حیثیت دی گئی۔ آل انڈیا مسلم لیگ کے بانیوں میں شامل
تھے اور ۱۹۰۸ء میں لیگ کے اجلاس امرتسر کی صدارت کی۔ یہ اوصاف بیان کرنے کے بعد شائستہ خاں نے
سوال اٹھایا ہے کہ:

اس شخص کے واسطے سلطنت کے لیے دیدہ افروز کے الفاظ استعمال کرنا کچھ اس کی واقعی
حیثیت سے آپ کو کم نہیں لگتا؟^{۵۴}

ان سب باتوں کے باوجود اقبال نے کچھ اور کر دیا۔ وہ ایک سلیم الطبع انسان تھے۔ خود تنقیدی بھی ان
کی شخصیت کا اہم پہلو تھا۔ وہ مناسب کے لیے نامناسب کو ترک کر دیتے تھے اور مناسب کی جگہ زیادہ مناسب کو
اختیار کر لیتے تھے۔ اسرارِ خودی کے پہلے ایڈیشن کے ساتھ بھی انھوں نے یہی سلوک کیا۔ دوسرے ایڈیشن
سے خواجہ حافظ سے متعلق اشعار اور دیباچہ حذف کر دیے؛ وجہ محمد اسلم حیرا جیوری کے نام اپنے مکتوب، مورخہ ۱
مئی ۱۹۱۹ء، میں بھی بیان کی ہیں۔^{۵۵}

معرکہ اسرار خودی پر مجموعی نظر

اقبال تصوف کے خلاف نہیں تھے؛ غیر اسلامی تصوف کے مخالف تھے۔ ان کے نزدیک وجودی تصوف سرزمین اسلام میں اجنبی پودا تھا۔ اقبال نے تصوف میں غیر اسلامی عناصر کی نشاندہی کی اور ان سے مسلمانوں کو بچانا چاہا۔ تصوف کا نام ابتدا سے اسلام میں موجود نہیں تھا لیکن بقول اقبال مسلمانوں نے صوفی اور تصوف کی اصطلاح اس لیے قبول کی کہ:

ابتدائی زمانے میں تصوف کا مقصد اور مفہوم سادے زہد و عبادت کے اور کچھ نہ تھا۔^{۵۶}

ایثار، فقر، صبر و توکل، معرفت، حب خدا اور محبت رسولؐ ایسے اوصاف ہیں جنہیں اسلام سے جدا نہیں کیا جاسکتا اور اخلاق و عمل کے اعتبار سے تصوف کا یہی حصہ ہے جس کے اقبال طرفدار ہی نہیں علمبردار بھی ہیں۔ یہ اخلاص فی العمل ہے اور اسلام کا کمال ہے۔ یہ تصوف نظریہ تو حید کا نقیب اور شریعت اسلامیہ کا پابند ہے۔ تصوف وجودیہ تو حید کے تصور کو آلودہ کرتا ہے؛ یہی نہیں خالق و مخلوق کا امتیاز ختم کرنے سے تصور تو حید کی تردید ہو جاتی ہے۔ مخلوق کے وجود کا انکار بھی تو حید کے منافی ہے کہ یہ خدا کی صفت تخلیق کا انکار ہے۔ تصوف وجودیہ تو حید کو مسخ کرنے کے علاوہ اسلامی شعائر سے بھی لائق ہو جاتا ہے اور یہ عمل باطنی علم کی بنیاد پر سرانجام پاتا ہے اور اس باطنی علم کا کوئی جواز و اعتبار نہیں ہے۔ پیغمبر آخر نے اللہ کا پیغام بہ تمام و کمال انسانوں تک کھلے عام پہنچایا۔ وجودی تصوف کی انتہا رہبانیت اور اسلامی تصوف کا نکتہ کمال جہاد ہے۔ اسلام نے رہبانیت کی اجازت نہیں دی اور جہاد کا حکم دیا ہے۔ اقبال کے نزدیک وجودی تصوف قوائے عمل کو کمزور کرتا ہے اور غیر اسلامی ہے۔^{۵۷} یہ تصوف دور انحطاط میں مقبول ہوا اور اس نے زوال کو تیز کر دیا۔

تصور خودی پیش کرنے کا مقصد مسلمانوں کو زوال کی طبل سے نکالنا، انہیں بیدار کرنا، ان کے قوائے عمل کو توانا بنانا اور ملی استحکام کی بنیاد رکھنا تھا۔ تربیت خودی کے مراحل اطاعت الہی، ضبط نفس، اور نیابت الہی پر مشتمل ہیں جب کہ وجودی صوفیہ موجود فی الخارج کی کثرت کو فریب نظر قرار دے کر انسانی انفرادیت کی نفی کر دیتے ہیں۔ تصور خودی تو حید پر مبنی ہے اور انسان کو خدائی صفات جذب کرنے کی تلقین کرتا ہے جب کہ وجودی تصوف کی غایت ذات خداوندی میں فنا ہونا ہے۔ فنا کی بھی جو تعریف بعض اکابر صوفیہ اور خود علامہ اقبال نے کی ہے وہی فنا کی بہتر تعبیر ہے۔^{۵۸} وحدت الوجود وصال پر اور تصور خودی فراق پر زور دیتا ہے۔ فراق سے

دوری مراد نہیں بلکہ انسانی انفرادیت کا اثبات ہے جیسے سمندر میں موتی اپنی ہستی کو برقرار رکھتا ہے۔ وجودی تصوف مرگب آرزو جب کہ تصور خودی لذت طلب کا آئینہ دار ہے۔ تصوف وجودیہ کا اصرار سکر پر ہے اور تصور خودی کا صحر پر۔ مختصر یہ کہ وجودی یا عجمی تصوف انحطاط کی علامت جب کہ تصور خودی بھاء ثانیہ کا نقیب ہے۔ اقبال کو معلوم تھا کہ اس کی مخالفت ہوگی لیکن وہ یہ بھی جانتے تھے کہ یہ بیج جو وہ مردہ زمین میں بوسے ہیں، اُگے گا اور بار آور ہوگا۔ ۵۹

اسرارِ خودی کی اشاعت کے بعد، ہندوستان میں، عجمی تصوف کے علمبردار اس کے خلاف احتجاج کرنے، اس کا توڑ کرنے اور اس پر ماتم کرنے میں مصروف تھے چند ہی برس بعد جب اسرارِ خودی کا انگریزی میں ترجمہ شائع ہوا تو مغرب کے تہرہ نگاروں کا ردِ عمل چشم کشا تھا۔ برطانیہ کے بعض نقادوں نے مثنوی کو اسلامی احیا کا اقدام قرار دے کر اس کی اہمیت پر روشنی بھی ڈالی اور اسی بنا پر اسے خطرے کی گھنٹی بھی سمجھا۔ ایل ڈکنسن نے اقبال کو افقِ مشرق پر طلوع ہونے والا سرخ ستارہ قرار دیا لیکن امریکی تہرہ نگار ہر برٹ ریڈ کسی تعصب میں مبتلا نہیں تھا اس نے لکھا:

آج جب کہ ہمارے مقامی متاعرا اپنے بے تکلف احباب کے حلقے میں بیٹھے کیٹس کے تتبع میں کتے، بلیوں اور ایسے ہی گھریلو موضوعات پر طبع آزمائی کر رہے ہیں تو ایسے میں لاہور میں ایک ایسی نظم تخلیق کی گئی ہے جس کے بارے میں ہمیں یہ بتایا گیا ہے کہ اس نے مسلمانوں کی جوان نسل میں طوفان برپا کر دیا ہے اور ان میں سے ایک (ڈاکٹر عبدالرحمن بجنوری) کے بقول ”اقبال ہمارے لیے مسیحا بن کر آیا ہے اور اس نے مُردوں میں زندگی کی لہر دوڑا دی ہے۔“

ہر برٹ ریڈ نے اقبال کا موازنہ اپنے عظیم شاعر وارلڈ وٹھیمس نیز جرمن فلسفی مٹھے سے بھی کیا اور دونوں کے مقابلے میں اقبال کے کارنامے کو برتر قرار دے کر حضرت اقبال کے آگے سر تسلیم خم کر دیا۔ ۶۰

اقبال نے وحدت الوجود کی کھل کر مخالفت کی۔ تصوف وجودیہ کے حامیوں نے اقبال کی مخالفت بھی کھل کر کی تاہم شاہ محمد سلمان اور اکبر الہ آبادی نے جب وحدت الوجود کو عین اسلام، نجات کا مدار اور جزو اسلام ماننے سے انکار کیا تو ان کے دعووں کا وزن بہت گھٹ گیا۔ بقول خواجہ حسن نظامی:

حضرت اکبر الہ آبادی کے امتناع سے متاثر ہو کر راقم الحروف اور ڈاکٹر صاحب دونوں نے

اس بحث کو ترک کر دیا تھا۔^{۶۱}

حسن نظامی اس امتناع کی پاسداری پوری طرح نہ کر سکے۔^{۶۲} البتہ اقبال نے بہت احتیاط کی۔ وحدت الوجود کا نام لے کر اس کی مخالفت ترک کر دی۔ تاریخی تصوف کے دو باب لکھ لینے کے باوجود کتاب کی تکمیل اور اشاعت سے ہاتھ اٹھا لیا۔ اسرارِ خودی کے اگلے ایڈیشنوں سے دیباچہ، حافظ شیرازی سے متعلق اشعار اور انتساب خارج کر دیے۔ اس طرح معترضین کی شکایات بڑی حد تک رفع ہو گئیں۔ انتساب کے ضمن میں ایک قابل ذکر نکتہ یہ ہے کہ علی امام کی قابلیت، منصب اور اقبال سے دوستانہ تعلق کے باوصف ایک خرابی جو ابھی پردہ تقدیر میں تھی، اس اعزاز سے مطابقت نہ رکھتی تھی۔ علی امام جداگانہ انتخابات کے حامی اور وکیل تھے لیکن آگے چل کر اپنا رخ دوسری طرف کر لیا۔ انھوں نے نہرو رپورٹ کی تائید کی اور ہندی قوم پرست گروہ میں شامل ہو کر کانگریسی سیاست کی تقویت کا باعث بنے۔^{۶۳} اور علامہ اقبال کو ان کے بدلے ہوئے سیاسی رخ کے خلاف بیان جاری کرنا پڑے۔^{۶۴}

۲۲۱
ایوب صاحب

اقبال نے اپنا ادبی نصب العین تبدیل کیے بغیر مذکورہ بالا تبدیلیاں کیں۔ اس سے ان کی طبعی سلامتی ظاہر ہوتی ہے۔ مذکورہ معرکے کے دوران تصوف وجودیہ یا عجمی تصوف کے ضمن میں جو نثری ذخیرہ فراہم ہوا؛ اصلاح تصوف میں اس کا اہم کردار ہے۔ اصلاح تصوف کا کام اقبال نے جاری رکھا جو مسلم تعمیر نو کے لیے ایک ناگزیر ضرورت تھی۔

حواشی و حوالہ جات

- * سابق سربراہ شعبہ اقبالیات، علامہ اقبال اوپن یونیورسٹی، اسلام آباد۔
- ۱۔ دیکھیے: محمد عبداللہ قریشی، ”حیاتِ اقبال کی گم شدہ کڑیاں“، شمولہ اقبال (اکتوبر ۱۹۵۳ء)؛ جاوید اقبال، ”تھقی ہنگامہ“، ترجمہ رود (لاہور: سنگ میل پبلی کیشنز، ۲۰۰۴ء)؛ صابر کلروی، ”تاریخ تصوف کا پس منظر“، شمولہ تاریخ تصوف از علامہ اقبال (لاہور: مکتبہ تعمیر انسانیت، ۱۹۸۵ء)۔
- ۲۔ دیکھیے: ایوب صابر، ”روایتی عجمی تصوف کے حامی“، شمولہ معترضینِ اقبال (نئی دہلی: انٹر نیشنل ارو پبلی کیشنز، ۲۰۰۴ء)؛ ص ۶۱-۷۹۔
- ۳۔ سید عبدالواحد مصطفیٰ، مرتب، مقالاتِ اقبال (لاہور: آئینہ ادب، ۱۹۸۸ء)، ص ۱۹۹۔

۴۔ محمد عبداللہ قریشی، ”حیات اقبال کی ہم شدہ کڑیاں“، شمولہ اقبال (اکتوبر ۱۹۵۳ء): ص ۶۵۔

۵۔ مثالیں حسب ذیل ہیں:

جان:

ہو صداقت کے لیے جس دل میں مرنے کی رچ
پہلے اپنے ہتھکڑ خاکی میں جاں پیدا کرے

(”دھیر راہ“ بلانچہ درا)

زندگی

زندگی کی قوت پنہاں کو کر دے آشکار
تا یہ چنگاری فروغ جاوید پیدا کرے

(”دھیر راہ“ بلانچہ درا)

من:

اپنے من میں ڈوب کر پا جا سراغ زندگی
تو اگر میرا نہیں بنتا نہ بن اپنا تو بن

(”غزل ۲/۷“ بال جبریل)

روح:

بیا از من بگیر آں دیر سالہ
کر محمد روح با خاک پیالہ

(”ہدایا رانہ طریق“ ارمغان حجاز)

(اے مجھ سے وہ کہہ شراب حاصل کر جو پیالے کی خاک میں جان ڈال دیتی ہے)۔

۶۔ دیکھیے: (A Note-book by Allama Iqbal) Stray Reflections مرتبہ ڈاکٹر جاوید اقبال (لاہور: اقبال اکادمی پاکستان، ۱۹۹۲ء) ص ۳۶، ۳۵۔

انگریزی خطبات میں self اور ego کا استعمال عام ہے۔ person کا لفظ بھی استعمال کیا ہے۔

۷۔ Gabriel's Wing، ”پیش لفظ“ (لاہور: اقبال اکادمی پاکستان، ۱۹۸۹ء) ص xiii۔
عمل لکھتی ہیں:

Whether Iqbal knew the passage or not-it is important to see that Rumi
has used the term Khudi in the sense of the spiritual, unperishable Self
of the human being.

۸۔ تفصیل کے لیے دیکھیے: ڈاکٹر ایوب حاتم ”کیا فکر اقبال مستعار ہے؟“، شمولہ اقبال کسی فکری تعسکیت: اعتراضات

- اور ذالیلات کا جائزہ (اسلام آباد: منشور پبلک فاؤنڈیشن، ۲۰۰۷ء) ص ۹۹ تا ۱۰۳۔
- ۹۔ دیکھیے: شاہد حسین رڈیقی، مرتب Discourses of Iqbal (لاہور: اقبال اکیڈمی پاکستان، ۲۰۰۳ء) ص ۲۰۱-۲۰۳۔
- ۱۰۔ دیکھیے: نقیہ اقبال حیات اقبال میں مرتب ڈاکٹر تحسین قرانی (لاہور: بزم اقبال، ۱۹۹۲ء) ص ۳۸-۳۹۔
- ۱۱۔ ایضاً۔
- ۱۲۔ تخلیق مقاصد اصل منصب اعمین کے تحت ہوتی ہے۔ مگر فطرت اصل نہیں ذیلی مقصد ہے۔ اصل مقصد کی نشاندہی اسرارِ خودی کی اس سرخی سے ہوتی ہے ”ہر بیان ایک مقصد حیاتِ مسلم اعلیٰ کلمۃ اللہ است ...“ ذوقی نے اس سرخی کی نظر انداز کرنا مناسب خیال کیا جو ایک سوالیہ نشان ہے۔
- ۱۳۔ وہ شعر یہ ہے:
- مغرور سخن مشو کہ تودید خدا
واحد دیدن بود نہ واحد گفتن
- تودید خدا درست ترکیب نہیں ہے۔ ذوقی شاہ کا یہ دھوکا بھری نظر ہے کہ عقلِ انسانی وحدت الوجود کے فہم سے قاصر ہے، بہر حال ایسا ہی دھوکا تو حید کے بارے میں نہیں کیا جاسکتا۔
- ۱۴۔ محمد عبداللہ قریشی، ۱۹۵۳ء، ص ۷۷-۷۸۔
- یہ سوالات حسب ذیل تھے:
- (۱) کیا قرآن شریف عقیدہ وحدت الوجود کا مخالف ہے؟
- (۲) کیا تو حید اور وحدت الوجود و وحدہ اگنا شیا ہیں؟
- (۳) کیا اسلام صرف انا نبیہ ستانے آیا ہے؟
- (۴) تصوف کا انتہائی نتیجہ اور مقصود کیا ہے؟
- (۵) کیا صحابہ کرام میں کیسے سرکش خواجہ حافظ شیرازی کے کسی میں نہ تھا؟
- (۶) صوفیوں کی حالت، سلوک کے کسی مقام کو مفید ہے یا نہیں؟
- (۷) کیا کیلیبیٹ وحدت الوجود کسی مقام کا نام ہے اور اس مقام کے بعد کیا مقام ہے؟ کیا حضرت امی عربی نے اس کے بعد عدم محض تسلیم کیا ہے اور یہ مذہبی امور میں مفید ہے یا نہیں؟
- (۸) کیا وحدت الوجود محض علمی مسئلہ ہے یا اس کو مذہب سے بھی کچھ تعلق ہے؟
- خواجہ حسن نظامی کے سوالات کا مختصر جواب یہ ہے کہ قرآن شریف نے تو حید کا عقیدہ دیا ہے نہ کہ وحدت الوجود کا۔ تو حید کا عقیدہ یہ ہے کہ اللہ (خالق، مالک، قادر، رب مہیوود...) سوائے اللہ کے کوئی اور نہیں ہے۔ وحدت الوجود کا مفہوم ہے ”وجود کی اکائی“۔ یہ اکائی خدا ہی تو کائنات کا انکار اور کائنات ہی تو ماوراء خدا کا انکار لازم آتا ہے۔ اس میں خالق اور مخلوق کا تصور نہیں ہے۔ عقیدہ ”تو حید“ میں اللہ خالق اور کائنات مخلوق ہے۔ چنانچہ تو حید اور وحدت الوجود و وحدہ اگنا عقائد ہیں۔
- اسلام غرور کو مٹاتا ہے لیکن فخرِ اویہ پر زور دیتا ہے۔ قیامت کے دن حساب بھی ہر فرد کا الگ ہوگا۔ تصوف کا انتہائی نتیجہ اور مقصود خدمتِ خلق اور اعمال میں اخلاص ہے۔ صحابہ کرام بیدار دل اور بیدار ذہن تھے اور کفار کی جارحیت کا تو ذکر کرنے کے لیے جنگِ دست بدست میں مصروف رہتے تھے، وحدت الوجود کی نہ مسلمانوں کو تعلیم دی گئی ہے اور نہ اس کا مذہب سے کچھ تعلق ہے۔

- ۱۵۔ ایضاً۔
- ۱۶۔ ایضاً، ص ۷۹۔
- ۱۷۔ ایضاً، ص ۸۳-۸۴۔
- ۱۸۔ ایضاً، ص ۷۹-۸۰۔
- ۱۹۔ ایضاً۔
- ۲۰۔ مقالات اقبال، مرتبہ سید عبدالواحد معینی (لاہور: آئینہ ادب، ۱۹۸۸ء)۔
- ۲۱۔ ایضاً۔
- ۲۲۔ نیا زالدین خاں کے نام اپنے مخلص مورخہ ۱۳ فروری ۱۹۱۶ء میں لکھتے ہیں کہ:
- تصوف کے ادبیت کا وہ حصہ جو اخلاق و عمل سے تعلق رکھتا ہے نہایت قابل قدر ہے کیونکہ اس کے پڑھنے سے طبیعت پر سوز و گداز کی حالت طاری ہوتی ہے۔ فلسفہ کا حصہ محض بے کار ہے اور بعض صورتوں میں میرے خیال میں معصیہ قرآن کے مخالف۔
- ۲۳۔ مسکاتیب اقبال بدنام نیا زالدین خاں (لاہور: اقبال اکادمی پاکستان، ۱۹۸۶ء)، ص ۲۰۔
- ۲۴۔ مقالات اقبال، ص ۲۰۔
- ۲۵۔ رفیع الدین ہاشمی، مرتبہ خطوط اقبال (لاہور: مکتبہ خیابان ادب، ۱۹۷۶ء)، ص ۱۱۲۔
- ۲۶۔ ایضاً، ص ۱۱۸-۱۱۷۔
- ۲۷۔ مثالوں اور تفصیل کے لیے دیکھیے: مخلصنا مہراج الدین پال مورخہ ۱ جولائی ۱۹۱۶ء، اقبال نامہ، ص ۸۹-۹۰۔
- ۲۸۔ تفصیل کے لیے دیکھیے: انوار اقبال مرتبہ بشیر احمد ار (لاہور: اقبال اکادمی پاکستان، ۱۹۷۷ء)، ص ۲۶۸-۲۷۷۔
- ۲۹۔ دیکھیے: "Islam and Mysticism" مشمولہ *Speeches, Writings and Statements of Iqbal* (لاہور: اقبال اکادمی پاکستان، ۲۰۰۵ء)، ص ۱۵۲-۱۵۶۔
- ۳۰۔ محمد یوسف کے نام اپنے مکتوب مورخہ ۲۳ دسمبر ۱۹۱۵ء میں اقبال لکھتے ہیں کہ:
- ”وحدانی تشریح خوب ہے مگر تعجب ہے کہ شیخ مٹا کے طہرانہ و زندیقانہ شعر ”من چہ پر وائے مصطفیٰ دارم“ کو آپ اس کتاب میں جگہ دیتے ہیں اور پھر مٹا کی تشریح کس قدر بے ہودہ ہے۔ یہی وہ وحدت الوجود ہے جس پر خواجہ حسن نظامی کو تازہ ہے؟ اللہ تعالیٰ ان لوگوں پر رحم کرے اور ہم غریب مسلمانوں کو ان کے فتنوں سے محفوظ رکھے۔
- ۳۱۔ انوار اقبال، ص ۶۲۔
- ۳۲۔ مزید دیکھیے: ”تصوف و وجودیہ“ مشمولہ مقالات اقبال۔ اپنی نامکمل کتاب تدریج تصوف میں بھی اقبال نے تصوف میں غیر اسلامی عناصر کی نشاندہی کی ہے جسے اقبال ”مجلی تصوف یا تصوف وجودیہ“ کہتے ہیں۔
- ۳۳۔ اقبال لکھتے ہیں کہ:
- رسول اللہ اور صحابہ کی زندگی اس بات کا قطعی ثبوت ہے کہ ایک مسلمان قلب کی مستقل کیفیت بیداری ہے نہ خواب یا سکر و قرون اولیٰ کے مسلمانوں میں تو کوئی مجذوب نظر نہیں آتا۔
- ۳۴۔ مقالات اقبال، ص ۲۰۵۔

۳۱۔ اس ضمن میں وضاحت کرتے ہوئے اقبال لکھتے ہیں:

میرا مذہب یہ ہے کہ اسلام نے دین و دنیا کے فرائض کو یکجا کیا ہے اس طرح نئی نوع انسان کے لیے ایک معتدل راہ قائم کی ہے۔ جہاں یہ سکھایا ہے کہ تمہارا مقصد اصلی اعلیٰ کلمۃ اللہ ہے وہاں یہ بھی تعلیم دی ہے کہ لا تسبک نصیبک فی الدنیا (دنیا میں اپنا حصہ فراموش نہ کر) دنیا بچ است و کار دنیا ہمہ بچ اسلام کی تعلیم نہیں۔ بلکہ صحیح اسلامی تعلیم یہ ہے جو شرح عقائد میں چند الفاظ میں نہایت خوبی کے ساتھ بیان کی گئی ہے۔ سترک الاسباب جہالۃ یعنی اسباب دنیا کا ترک کرنا جہالت ہے والا اعتماد علیہا شرک (اور ان پر اعتماد کرنا شرک ہے) جس جب میں رسول اللہ کی رفعت میں یہ کہتا ہوں کہ: ازکلیہ دین و دنیا کشاؤ تو میرا مطلب اس سے زیادہ اور کچھ نہیں کہ نئی کریم نے دین کی وساطت سے دنیا میں حصہ لے سکا یا۔

مقالات اقبال، ص ۲۱۲۔

اقبال سے متعلق اپنے آخری مضمون میں خواجہ حسن نظامی نے ان کے موقف کی تائید و توثیق ان الفاظ میں کی:

کچھ عرصے تک اخبارات میں اختلافی مضامین شائع ہوئے مگر آخر کار میرا ان کا اتھا و ہو گیا، اور میں نے تسلیم کر لیا کہ ترک دنیا کا وہ جہیل جو بعض صوفیائے کرام کا ہے، وہ وقیف حاضر کے لیے موزوں نہیں ہے کیونکہ قرآن میں خدا نے جو دعائیں سکھائی ہیں، اس میں دنیا کی بھلائی کو مقدم اور آخرت کی بھلائی کو مؤخر رکھا گیا ہے۔

۳۲۔ محمد عبداللہ قریشی، مرتب معاصرین اقبال کسی نظر میں (لاہور: مجلس ترقی ادب، ۱۹۷۷ء) ص ۳۳۔

حسن نظامی کا مضمون ۳۰ جنوری ۱۹۱۶ء کے خطیب میں شائع ہوا۔ محمد عبداللہ قریشی نے معرکہ اسرارِ خودی میں اس کے مفصل اقتباسات دیے ہیں۔ علامہ اقبال کا مضمون ۱۵ فروری ۱۹۱۶ء کو کیل میں چھپا اور اب مقالات اقبال میں شامل ہے۔

۳۳۔ ایضاً۔

۳۴۔ اسرارِ خودی کے دیباچے میں اقبال نے لکھا تھا:

پس حکماء انگلستان کی تحریریں ادبیاتِ عالم میں ایک خاص پایہ رکھتی ہیں اور اس قابل ہیں کہ مشرقی دل و دماغ ان سے مستفید ہو کر اپنی قدیم فلسفیانہ روایات پر نظر ڈال کر کہیں۔

یہ مشورہ ان فلسفیانہ روایات پر نظر ڈالنے کا ہے جو بے عملی کا باعث بنتی ہیں۔ اقبال نے لکھا کہ:

حکماء انگلستان کا فلسفہ عملی رنگ میں رنگین ہے، اور عمل ہی وہ چیز ہے جس کا پیغام نے کہ اسلام آیا تھا۔ پھر اگر مسلمان اور اہل مشرق جن کے فلسفے کا دار و مدار مراقبہ اور حیرت نشینی پر ہے، انگریزی فلسفے کی روشنی میں اپنی فلسفیانہ روایات پر نظر ڈال کر کہیں تو کیا ہے اور فلسفیانہ روایات پر نظر ڈال کر کیا تبدیلی عقائد کا مستلزم نہیں۔

مقالات اقبال، ص ۲۱۵۔

۳۵۔ ایضاً۔

۳۶۔ ”کشافِ خودی“ مطبوعہ وکیل امرتسر (مورخہ ۲۹ دسمبر ۱۹۱۵ء) بحوالہ اقبال (اکتوبر ۱۹۵۳ء) ص ۷۷۔

۳۷۔ ”ڈاکٹر صاحب کی کمزوریاں“ مشمولہ ہفت روزہ سراج الاخبار جہلم (مورخہ ۲۳ جنوری ۱۹۱۶ء) بحوالہ اقبال (اکتوبر ۱۹۵۳ء) ص ۷۷۔

۳۸۔ مشیر حسین قدوائی کا مضمون ۲۳ مارچ ۱۹۱۶ء کو میمندار میں چھپا۔ بحوالہ زندہ رود، ص ۶۸؛ نیز اپریل ۱۹۱۶ء میں طریقت

میں شائع ہوا اور اب نقد اقبال حیات اقبال میں مرتب حسین فراقی میں شامل ہے۔

- ۳۹۔ بحوالہ زندہ رود، ص ۲۸۹۔
- ۴۰۔ پیرزا وہ فیضی کی مثنوی راز ہے خودی پر محقق تبصرہ اسلم جہراچ پوری کے مضمون بعنوان ”مثنوی اسرار خودی“ میں شامل ہے۔ شعاع کا نمونہ دیا گیا ہے۔ دیکھیے: اقبال معاصرین کسی نظر میں مرتبہ فقار عظیم (لاہور: مجلس ترقی ادب، ۱۹۷۳ء)، ص ۳۲۶-۳۲۸۔
- ملک محمد تعلیمی کی مثنوی کے لیے دیکھیے: اوراقِ گم گشت۔ مرتبہ رحیم بخش شاہین (لاہور: اسلامک پبلی کیشنز، ۱۹۷۵ء)، ص ۱۱۹-۱۱۳؛ نیز ان دونوں اور دو دوسری مثنویوں کے ذکر کے لیے دیکھیے: ”روایتی محی تصوف کے حامی“ مشمولہ معشر حسین اقبال، ص ۶۲۔
- ۴۱۔ دیکھیے: حاشیہ، ص ۳۱۔
- ۴۲۔ مقالات اقبال، ص ۲۰۶-۲۰۸۔ تفصیل کے لیے دیکھیے: ص ۲۰۳-۲۱۰۔
- ۴۳۔ مثال کے طور پر دیکھیے: خطوطِ نام (۱) اکبر الہ آبادی مورخہ ۴ فروری ۱۹۱۶ء (۲) کشن پر شاو شاو مورخہ ۱۳ اپریل ۱۹۱۶ء (۳) سید فصیح اللہ کاظمی مورخہ ۱۲ جولائی ۱۹۱۶ء (۴) سراج الدین پال ۱۹ جولائی ۱۹۱۶ء۔
- سید مظفر حسین برقی، مرتبہ کلیات اقبال جلد دوم (دہلی: اردو اکادمی، ۱۹۹۳ء)۔
- ۴۴۔ شیخ عطاء اللہ مرتبہ اقبال نامہ (لاہور: اقبال اکادمی پاکستان، ۲۰۰۵ء)، ص ۳۸۵-۳۸۷۔
- سلیم احمد نے لکھا ہے کہ:
- یہی وہ وقت تھا جب پھرتی میں نئے پیوند لگانے کی ضرورت محسوس ہوئی اور تصوف کے وہ رجحانات ابھر آئے جنہوں نے اسلامی کائنات کو مکمل طور پر منہدم ہونے سے بچا لیا۔ تصوف کے یہ وہی رجحانات تھے جن کے خلاف اقبال ہمیشہ آواز اٹھاتے رہے کیونکہ وہ اس بات کو پوری طرح نہیں سمجھ سکے کہ اسلامی کائنات کو بچانے میں تصوف نے کیا رول ادا کیا۔
- ۴۵۔ اقبال ایک شاعر، ص ۹۰۔
- اوپر درج شدہ اس جملے ”اپنے وقت میں اس نصب العین سے ضرور فائدہ ہوا“ سے ظاہر ہے کہ اقبال اس بات کو پوری طرح سمجھتے تھے۔ اقبال یہ بات بھی سمجھتے تھے کہ زوال و انحطاط کے وقت تصوف کے جس نصب العین سے فائدہ ہوا، وہ اب تعمیر نو کے لیے معر ہے۔ سلیم احمد بے خبر ہونے کے علاوہ اس سمجھنے کے اور اک سے بھی قاصر رہے۔
- شاہ محمد ذوقی نے لکھا ہے کہ:
- اللہ رحم کرے اس زمانے کے مغرب زدہ لوگوں پر جن کی نگاہوں کو ممالکِ یورپ کی مادی ترقی نے خیرہ کر دیا، جن پر سیاحِ مکی کے مغربی اصولوں کا بھوت سوار ہے۔
- نقد اقبال حیات اقبال میں، مرتبہ حسین فراقی (لاہور: م اقبال، ۱۹۹۲ء)، ص ۳۸۶-۳۸۷۔
- ۴۶۔ اقبال (اکتوبر، ۱۹۵۳ء): ص ۷۷۔
- ۴۷۔ دیکھیے: اسرارِ خودی (فرموش شدہ ایڈیشن، مرتبہ شائستہ خاں (نئی دہلی: مکتبہ جامعہ، ۱۹۹۳ء)، ص ۸، جہاں دوسرے ایڈیشن کے سرورق کا عکس دیا گیا ہے۔

بذیاد جلد ۶، ۲۰۱۵ء

- ۴۸۔ مثنوی کا دوسرا حصہ زیر تہنیف تھا اور اقبال اسے ضروری خیال کرتے تھے۔ تفصیل کے لیے دیکھیے: رفیع الدین ہاشمی، تصانیف اقبال کا تحقیقی و توثیقی مطالعہ (لاہور: اقبال اکادمی پاکستان، ۱۹۸۲ء)، ص ۹۶-۹۷۔
- ۴۹۔ محملہ بالا، نقد اقبال حیات اقبال میں، ص ۳۹۲-۳۹۳۔
- ۵۰۔ اس الزام کے جائزے کے لیے دیکھیے: ڈاکٹر ایوب صابر، ”مصرف شاعر و فلسفی یا کچھ اور بھی؟“، مشمولہ اقبال کسی فکری تشکیل: اعتراضات اور تالیلات کا جائزہ (اسلام آباد: نیشنل بک فاؤنڈیشن، ۲۰۰۷ء)، ص ۵۳۱-۵۳۳۔
- ۵۱۔ دیکھیے: مقالات اقبال، ص ۲۲۹۔
- ۵۲۔ دیکھیے: اسرارِ خودی (فراموش شدہ ایڈیشن)، ص ۱۱-۱۳۔
- ۵۳۔ ایضاً۔
- ۵۴۔ ایضاً۔
- ۵۵۔ اقبال نامہ، ص ۹۹-۱۰۰۔

اس مجلس اقبال لکھتے ہیں:

خواجہ حافظ پر جو شعاریں نے لکھے تھے، ان کا مقصد محض ایک لٹری اصول کی تشریح اور توجیح تھا، خواجہ کی پرائیویٹ شخصیت یا ان کے معتقدات سے سروکار نہ تھا۔ مگر محاسب پارکس تیار کو سمجھ نہ سکے اور نتیجہ یہ ہوا کہ اس پر بڑی لہو لہائی، اگر لٹری اصول یہ ہو کہ حسن، حسن ہے خواہ اس کے نتائج مفید ہوں خواہ مضرت خواجہ دنیا کے بہترین شعرا میں سے ہیں۔ بہر حال میں نے وہ اشعار حذف کر دیے ہیں اور ان کی جگہ ای لٹری اصول کی تشریح کرنے کی کوشش کی ہے جس کو میں سمجھ سمجھتا ہوں... دینا چاہت تھا اور اپنے اختصار کی وجہ سے غلط فہمی کا باعث تھا۔

۵۶۔ دیکھیے: تاریخ تصوف از اقبال مرتب صابر کلروی (لاہور: مکتبہ تعمیر انسانیت، ۱۹۸۵ء)۔

۵۷۔ ایضاً۔

۵۸۔ ظفر احمد صدیقی کے نام اپنے خط مورخہ ۱۲ دسمبر ۱۹۳۶ء میں اقبال لکھتے ہیں کہ:

جب احکام الہی خودی میں اس حد تک سرایت کر جائیں کہ خودی کے پرائیویٹ اصول نہ رہیں اور صرف رضائے الہی اس کا مقصود ہو جائے تو زندگی کی اس کیفیت کو بعض اکابر صوفیہ اسلام نے فنا کہا ہے۔ بعض نے اسی کا نام بقا رکھا ہے۔

اقبال نامہ، ص ۱۹۳۔

اس کے ساتھ ہی اقبال نے یہ وضاحت ضروری سمجھی کہ:

ہندی اور ایرانی صوفیہ میں سے اکثر نے مسئلہ فنا کی تفسیر فلسفہ ویلے انت اور بدھ مت کے زیر اثر کی ہے جس کا نتیجہ یہ ہوا کہ مسلمان اس وقت عملی اعتبار سے فنا کا راہ نہیں ہے۔

۵۹۔ کرشن پرثا دثاؤ کے نام اپنے خط مورخہ ۱۲ اپریل ۱۹۱۶ء کے ایک حصے کو اقبال نے پرائیویٹ بنایا اور خواجہ غلامی کی کتاب سے تلف کر دیا جائے۔ اس حصے میں اقبال لکھتے ہیں:

مجھے یہ معلوم تھا کہ اس کی مخالفت ہوگی کیونکہ ہم سب انحطاط کے زمانے کی پیداوار ہیں اور انحطاط کا سب سے بڑا اجادویہ ہے کہ یہ اپنے تمام عناصر و اجزاء کو اسباب کو اپنے شکار (خواہ وہ شکار کیلئے قوم ہو خواہ فرد) کی نگہ میں

محبوب و مطلوب بنا دیتا ہے کہ وہی نصیب شکار اپنے تباہ و برباد کرنے والے اسباب کو اپنا بہترین مرہی تصور کرتا ہے۔ مگر ”من نوائے شہر فر وستم“۔ اور نا امیدم زیار ان قدیم اطو رمن سوز و کہ می آید کلیم۔ نہ حسن نگاہی رہے گا نہ اقبال۔ یہ سچ جو مردہ زمین میں اقبال نے بویا ہے، اُسے گے گا، ضرور اُسے گے گا و علی الرغم مخالفت بار آور ہو گا۔

اقبال بنام ستاد، مرتبہ محمد عبداللہ قریشی (لاہور، بزم اقبال، ۱۹۸۶ء) ص ۱۶۳-۱۶۴۔

۲۰۔ دیکھیے: ہیر رٹ ریڈ کے ریویکارتز جہد بعنوان ”مظہر اقبال“ از سلیم اختر مشمولہ اقبال: مملوچ عالم (لاہور، بزم اقبال، ۱۹۷۸ء) ص ۱۱۱-۱۲۰۔

۲۱۔ دیکھیے: رسالہ مرشد علی (اپریل ۱۹۱۸ء) ص ۲۰۔

خواجہ حسن نگاہی نے پیرزادہ مظفر احمد کی تعریف و توصیف کی اور اسرارِ خودی کے جواب میں ان کی زیر تصنیف مثنوی کا کچھ حصہ شائع کیا۔ یہی وہ مثنوی ہے جس میں علامہ اقبال کے لیے دشمن اسلام، ریزن ایمان، خورشید گال جیسے الفاظ استعمال کیے گئے۔ یہ مثنوی بعد میں رازِ بیخودی کے نام سے شائع ہوئی جب کہ حسن نگاہی نے، مذکورہ نوٹ میں، اس کا نام سر اسرارِ خودی تجویز کیا جو ان کے اپنے ایک مضمون کا عنوان تھا۔

۲۲۔ ایضاً۔

۲۳۔ تفصیل کے لیے دیکھیے: محمد احمد خاں، اقبال کا سیاسی کلام (لاہور: اقبال اکادمی پاکستان، ۱۹۷۷ء) ص ۱۸۹-۱۹۱، ۱۹۳، ۱۹۹، ۲۰۲، ۲۰۵-۲۰۶۔

۲۴۔ ایضاً۔

مآخذ

احمد سلیم۔ اقبال ایک شاعر۔ لاہور: توسلین، ۱۹۸۷ء۔

اختر، سلیم۔ مرتبہ اقبال: مملوچ عالم۔ لاہور، بزم اقبال، ۱۹۷۸ء۔

اقبال، جاوید۔ ترجمہ رود۔ لاہور: سنگ میل پبلی کیشنز، ۲۰۰۳ء۔

اقبال، علامہ اسرارِ خودی (فراموش شدہ ایڈیشن)۔ مرتبہ شائستہ خاں۔ نئی دہلی: مکتبہ جامعہ، ۱۹۹۳ء۔

_____۔ اقبال نامہ۔ مرتبہ شیخ عطاء اللہ۔ لاہور: اقبال اکادمی پاکستان، ۲۰۰۵ء۔

_____۔ حذاریخ تصوف۔ مرتبہ پروفیسر صابر کلہوڑی۔ لاہور: مکتبہ تعمیر انسانیت، ۱۹۸۵ء۔

_____۔ ”سیر اسرار خودی“۔ سوسیل امرتسر (۹ فروری ۱۹۱۶ء)۔

_____۔ کلیات مکتبہ اقبال۔ جلد دوم۔ مرتبہ سید مظفر حسین برنی۔ دہلی: اردو اکادمی، ۱۹۹۳ء۔

_____۔ مقالات اقبال۔ مرتبہ سید عبدالواحد معینی۔ لاہور: آئینہ ادب، ۱۹۸۸ء۔

_____۔ خاں، محمد احمد۔ اقبال کا سیاسی کلام۔ لاہور: اقبال اکادمی پاکستان، ۱۹۷۷ء۔

_____۔ شائین، رحیم بخش۔ مرتبہ اوراقِ گم۔ جمعہ۔ لاہور: اسلامک پبلی کیشنز، ۱۹۷۵ء۔

_____۔ صابر، ایوب۔ معتبر حسین اقبال۔ نئی دہلی: اختر پبلی کیشنز، ۲۰۰۳ء۔

_____۔ اقبال کی فکری تشکیل: اعتراضات اور تاویلات کا جائزہ۔ اسلام آباد: نیشنل بک فاؤنڈیشن،

۲۰۰۷ء۔

عظیم، پروفیسر وقار۔ مرتب اقبال معاصرین کی نظر میں۔ لاہور: مجلس ترقی ادب، ۱۹۷۳ء۔

فراقی، تحسین۔ مرتب نقد اقبال حیات اقبال میں۔ لاہور: زمزم پبلشرز، ۱۹۶۲ء۔

قدولی، بشیر حسن۔ ”امراء خودی دیوان حافظ“۔ زمیندار (۲۳ مارچ، ۱۹۱۶ء)۔

قریشی، محمد عبداللہ۔ ”حیات اقبال کی گم شدہ کڑیاں“۔ اقبال (اکتوبر، ۱۹۵۳ء)۔

_____۔ مرتب معاصرین اقبال کی نظر میں۔ لاہور: مجلس ترقی ادب، ۱۹۷۷ء۔

نظامی، خواجہ حسن۔ ”نیر امراء خودی“۔ خطیب (۳۰ جنوری، ۱۹۱۶ء)۔

_____۔ ”کشاف خودی“۔ وکیل (۲۹ دسمبر، ۱۹۱۵ء)۔

ہاشمی، رفیع الدین۔ تصانیع اقبال کا تحقیقی و توضیحی مطالعہ۔ لاہور: اقبال اکادمی پاکستان، ۱۹۸۲ء۔